

عَلَيْهِ السَّلَامُ

درس حدیث

بَارِكْ وَسَلِّمْ

حضرت اقدس پیر و مرشد مولانا سید حامد میاں صاحب کا مجلس ذکر کے بعد درس حدیث ”خافقہ حامد بہ چشتیہ“ رانیونڈ روڈ لاہور کے زیر انتظام ماہنامہ ”انوار مدینہ“ کے ذریعہ ہر ماہ حضرت اقدس کے مریدین اور عام مسلمانوں تک باقاعدہ پہنچایا جاتا ہے اللہ تعالیٰ حضرت اقدس کے اس فیض کو تاقیامت جاری و مقبول فرمائے، آمین۔

حقیقی منافق کا نبی علیہ السلام کے بعد کھوج نہیں لگایا جاسکتا

آپ کے بعد منافقین کے متعلق حضرت عمرؓ کے پالیسی ارشادات  
”آدم گش“ حجاج کے چند واقعات

﴿تخریج و تزیین : مولانا سید محمود میاں صاحب﴾

( درس نمبر 29 کیسٹ نمبر A-78 11 - 08 - 1987 )

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَيْرِ خَلْقِهِ سَيِّدِنَا وَمَوْلَانَا مُحَمَّدٍ وَآلِهِ

وَأَصْحَابِهِ أَجْمَعِينَ آمَنًا وَعَدَدًا !

حضرت آقائے نامدار ﷺ نے جن باتوں سے ڈرایا ہے اُن میں ایک ”نفاق“ بھی ہے۔  
”منافق“ عرف شرع میں اُس شخص کو کہتے ہیں کہ جو اسلام ظاہر کرے اور حقیقتاً وہ نہ دل سے مسلمان ہو نہ زبان سے جیسے کہ تہائی میں جب اپنے ساتھیوں میں بیٹھیں تو اسلام کے خلاف باتیں کریں ! اور جب مسلمانوں کے سامنے آجائیں تو اسلام کی سی باتیں کریں یہ نفاق ہے ! ﴿إِنَّ الْمُنَافِقِينَ يُخَدِعُونَ اللَّهَ وَهُوَ خَدِيعُهُمْ﴾ منافقین اللہ کے ساتھ دھوکے کا معاملہ کرتے ہیں اور اللہ تعالیٰ اُن کے ساتھ اسی طرح کا معاملہ کریں گے جیسا وہ کرتے ہیں اسی طرح کا معاملہ اُن کے ساتھ ہوگا !

اب ”نفاق“ جو ہے وہ دل کی چیز ہے کس آدمی کے دل میں ایمان ہے اور کس کے دل میں نفاق ہے یہ پہچانا نہیں جاسکتا، کون کسی کا دل کھول کر دیکھے کہ ایمان ہے اس میں یا ایمان نہیں ہے، ممکن نہیں ہے !

ہاں جناب رسول اللہ ﷺ کے زمانے میں ایسا تھا کہ آقائے نامدار ﷺ کو (بذریعہ وحی) پتہ چل جاتا تھا ! آپ بتلا بھی دیتے تھے یعنی کچھ صحابہ کرام کو جو بہت رازداں اور رازدار تھے حفاظت کر سکتے تھے راز کی ! اُن کو اُن کے نام بھی بتا دیے تھے اور وہ ایسے لوگ تھے کہ (پھر کفر پر) ہمیشہ ہی رہے یعنی اُن کی تقدیر میں جیسے ایمان لکھا ہی نہیں تھا ایمان پہ آنا تھا ہی نہیں اُنہیں۔

رازداں :

ایسے لوگوں کے نام بتا دیے تو حضرت حذیفہ رضی اللہ عنہ کو کہا جاتا ہے کہ جناب رسول اللہ ﷺ کے رازدار تھے صَاحِبُ سِرِّ رَسُوْلِ اللّٰهِ ﷺ۔ بہت سی باتیں ایسی اُن کے علم میں تھیں، رسول کریم علیہ الصلوٰۃ والسلام کو اُن پر اعتماد تھا ! وہ فرماتے ہیں کہ لوگ تو اور طرح کے سوالات کرتے تھے میں فتنوں کے بارے میں سوالات زیادہ کرتا تھا کہ آئندہ جو فتنے آنے والے ہیں وہ کیسے ہوں گے، کس طرح کے ہوں گے، کیسے بچا جائے گا وغیرہ ؟ میرے سوالات اس طرح کے ہوتے تھے ! یہ اہلیت تھی اُن میں کہ راز کی حفاظت کر سکیں اور راز کی حفاظت کرتے رہے ہیں تمام عمر ! ! ! ایک دفعہ اُن سے پوچھا بھی گیا تو اُنہوں نے (بس اتنا) کہا کہ اُن میں اتنے تھے اور اب ایک رہ گیا ہے اور اس حالت میں ہے وہ کہ اُسے ٹھنڈے گرم کا بھی پتہ نہیں چلتا ! یعنی اُس کی رگیں مریچکیں ٹھٹھے مرچکے اس حالت میں ہے وہ ! ! !

اعتمادی نفاق :

تو یہ تو تھے اصل منافقین اور یہ آگ کے جہنم کے نچلے حصے میں ہوں گے ﴿فِي الدَّرَكِ الْاَسْفَلِ مِنَ النَّارِ﴾ العیاذ باللہ ! یہ خدا کے رسول کا، اللہ کے دین کا مذاق کرتے تھے ! نبی علیہ السلام کے بعد حقیقی منافق کا کھوج نہیں لگایا جاسکتا : وہ دور تو ختم ہو گیا رسول اللہ ﷺ کے بعد وحی منقطع ہو گئی کوئی سلسلہ اب ایسا نہیں ہے کہ

جس کے ذریعے قطعی طور پر پتہ چل سके کہ یہ منافق ہے ! کسی کو حق بھی نہیں ہے یہ کہ کسی کے بارے میں یہ کہہ دے کہ یہ منافق ہے اُس معنی میں جس معنی میں رسول اللہ ﷺ نے فرمایا تھا !  
عملی نفاق :

پھر یہ استعمال ہونے لگا اسی معنی میں کہ جو آدمی ظاہر میں کچھ ہو اور پیچھے کچھ ہو اُسے بھی کہہ دیتے ہیں مگر مجازاً ہے حقیقتاً نہیں ہے کہ وہ حقیقت میں ایسا ہی ہے اور ایسا ہی ہو گیا اور مسلمان نہیں رہا، یہ بات بھی نہیں۔

ان کی دلداری، حکمت اور فائدہ :

رسول اللہ ﷺ نے تو ان (منافقین) کی دلداری ہی کی اور جو رئیس المنافقین تھا عبد اللہ ابن ابی اُس کے بیٹے پکے مسلمان تھے اور وہ ہمیشہ دھوکے دیتا رہا مگر اِس کے باوجود جب اُس کی موت ہوئی تو رسول اللہ ﷺ نے اپنی قمیص مبارک عنایت فرمائی، اپنا لعاب مبارک بھی ڈالا اور نماز بھی پڑھادی ! بعد میں یہ حکم نازل ہوا کہ نہ پڑھائیں اُن کی نماز ﴿لَا تُصَلِّ عَلٰی اٰخِذٍ مِنْهُمْ مَاتَ اَبَدًا وَلَا تَقُمْ عَلٰی قَبْرِهِ﴾ اُس کی قبر پر بھی جا کر نہ کھڑے ہوں چونکہ رسول اللہ ﷺ کا وجود مبارک رحمت ہی رحمت ہے تو اُس کی قبر جو ایک طرح سے عذاب کا مرکز ہے اُس کے قریب جانے سے بھی منع فرما دیا کہ اس رحمت کا اثر وہاں نہ پہنچنا چاہیے ! ! دلداری جو فرماتے رہے اس سے فائدہ یہ ہوا کہ اُس کی موت پر تقریباً ایک ہزار آدمی مسلمان ہو گئے ! موازنہ تو کرتا ہے نا آدمی کہ اس کی باتیں کیسی ہیں اور دوسرا آدمی اگر سامنے ہو تو سوچتا ہے کہ اس کی باتیں کیسی ہیں ! ؟ آج بھی یہی ہے ایک آدمی اس طرح کا ہو اور دوسرا بات کا سچا ہو تو اعتماد کرنے لگتے ہیں سچے پر ! اور رفتہ رفتہ اُس کی حقیقت کھل جاتی ہے اعتماد ہٹ جاتا ہے سمجھ جاتے ہیں لوگ کہ یہ اس قسم کا آدمی ہے۔ تو آقائے نامدار ﷺ کا جو رویہ تھا وہ نہایت اچھا ظاہرِ باطناً بڑا رعایت والا ! اور اُن کا ظاہر کچھ ! باطن کچھ ! تو اُس کے بعد بہت مسلمان ہوئے وہ خود نہ عیسائی تھا نہ یہودی بلکہ مشرک تھا ! ! !

آپ کے بعد منافقین کے متعلق پالیسی، حضرت عمرؓ کے ارشادات :

لیکن یہ دور گزر چکا بعد میں دور آگیا صحابہ کرامؓ کا ! اب انہوں نے کہا ہم پر توجی آتی نہیں جو کسی کو کافر کہیں یا یہ کہہ دیں کہ یہ منافق ہے یا اُس کے بارے میں اعتقاد جمالیں کہ یہ کبھی بھی مسلمان نہیں ہوگا !! تو انہوں نے ایسا نہیں کیا !!

حضرت عمر رضی اللہ تعالیٰ عنہ نے ایک دفعہ تقریر کی خطبہ دیا اُس میں فرمایا کہ وحی منقطع ہوگئی اِنَّ الْوَحْيَ قَدْ انْقَطَعَ . پھر کیا ہوگا ؟ تو وہ کہتے ہیں کہ اِنَّمَا نَأْخُذُكُمْ بِالْآنِ بِمَا ظَهَرَ لَنَا مِنْ اَعْمَالِكُمْ اب تو جو تمہارے اعمال ظاہر ہیں جو ہمیں نظر آ رہے ہیں بس اُن پر مواخذہ کر سکتے ہیں ! تو فَمَنْ اَظْهَرَ لَنَا خَيْرًا جو آدمی ہمارے سامنے اچھائیاں کرتا ہوا نظر آئے گا اُس پر ہم اطمینان کریں گے اور اُس کی تصدیق بھی کریں گے اُس کو اپنے قریب بھی کریں گے اَمْنًا وَ قَرَبْنَاہُ اور باطن اللہ کے حوالے، اللہ جانتا ہے کہ وہ اندر سے کیسا ہے کیسا نہیں ہے بہر حال ہمارے سامنے یہ ہے !!!

اور وَمَنْ اَظْهَرَ لَنَا سُوءًا لَمْ نَأْمَنْہُ وَ لَمْ نَصَدِّقْہُ جو برائی ظاہر کرے گا ہم اُس پر اطمینان نہیں کریں گے اُس کی تصدیق نہیں کریں گے وَاِنْ قَالَ اِنَّ سِرِّيْرَتَہُ حَسَنَةٌ اگرچہ وہ یہ دعویٰ کرتا رہے کہ میرا دل بڑا اچھا ہے میں باطن میں بڑا اچھا ہوں لیکن ہم (اس کی تصدیق) نہیں کریں گے، انہوں نے یہ اعلان کیا سمجھا دیا لوگوں کو کہ وہ وحی کا سلسلہ ختم ہو گیا اب ظاہر پر بس ہم فیصلے دیں گے ! اور حکم کریں گے ! اپنے دل میں بھی اُسے ہی جگہ دیں گے جو اچھائی کرتا ہوا نظر آئے گا اور جو برائی کرتا ہوا نظر آئے گا اُس کو وہ مقام نہیں دیں گے ! یہ نفاق کیسا تھا ؟ یہ حقیقی قلبی (نفاق) بمقابلہ ایمان تھا !!!

نفاق کی ظاہری علامات :

دوسرا درجہ نفاق کا ہے عملی، اعمال میں کوتاہی، آقائے نامدار رضی اللہ عنہم نے وہ بھی بتلایا چنانچہ ایک حدیث شریف میں یہاں آرہا ہے کہ چار چیزیں ایسی ہیں کہ جس آدمی میں یہ باتیں پائی جاتی ہوں تو وہ بالکل منافق ہے اَرْبَعٌ مِّنْ كُنَّ فِيْہِ كَانَ مُنَافِقًا خَالِصًا اور اگر اُس میں ان چار میں سے

تو وہ بالکل منافق ہے اَرْبَعٌ مَّنْ كُنَّ فِيهِ كَانَ مُنَافِقًا خَالِصًا اور اگر اُس میں ان چار میں سے ایک بات پائی جا رہی ہے تو اُس میں نفاق کی ایک صفت پائی جا رہی ہے حتیٰ کہ وہ اُس کو چھوڑے وَمَنْ كَانَتْ فِيهِ خَصْلَةٌ مِّنْهُنَّ كَانَتْ فِيهِ خَصْلَةٌ مِّنَ الْبِفَاقِ حَتَّىٰ يَدْعَهَا . علامات کیا ہیں ؟

إِذَا اتَّيَمَّنَ خَانَ اُس کے پاس امانت رکھو تو خیانت کرے !

وَإِذَا حَدَّثَ كَذَبَ جب بات کرے تو جھوٹ بولے !

وَإِذَا عَاهَدَ غَدَرَ کوئی وعدہ کر لے معاہدہ کر لے تو وعدہ شکنی کرے عہد شکنی کرے !

وَإِذَا خَاصَمَ فَجَرَ جب جھگڑا ہو تو گالی گلوچ پرا تر آئے !

تو ان چیزوں کو اگر دیکھا جائے تو آج مسلمانوں کی بڑی تعداد اس میں مبتلا ہے ! ! خیانت ہے

مال کے لالچ میں ! بات سچ نہیں کرتے جھوٹ کرتے ہیں ! سودے غلط بیچ دیتے ہیں ! بیٹئیں بھر کے

بیچ دیں گے رُوئی کے ساتھ اور پتہ نہیں کیا کیا ملاوٹ وغیرہ اور باتوں میں جھوٹ ! وعدوں میں جھوٹ !

اوپر سے لے کر نیچے تک یہ ہے ! عام سے لے کر خاص تک ! بڑے دولت مند سے لے کر

چھوٹے تک ! اور بڑے حاکم سے لے کر ادنیٰ تک یہ بات پائی جا رہی ہے ! ! !

صوفیاء کے چاروں سلسلے حضرت حسن بصریؒ کے واسطے سے حضرت علیؑ تک :

تو اس کے بارے میں حسن بصری رحمۃ اللہ علیہ جو تابعی ہیں صحابہ کرام کو دیکھا ہے بڑے خوش

قسمت ہیں کہ ان کی والدہ ماجدہ، زوجہ مطہرہ حضرت اُم سلمہ رضی اللہ عنہا کی خادمہ تھیں جب یہ دودھ

پیتے تھے ! اُس زمانے میں جب یہ روتے تھے تو وہ اپنا دودھ ان کے منہ میں دے دیتی تھیں تو انہیں

یہ سعادت بھی حاصل ہے ! مدینہ منورہ ہی میں رہے ہیں حتیٰ کہ دور بدلا اور حضرت علی رضی اللہ عنہ

کا زمانہ آیا وہ (حضرت علیؑ) باہر نکلے مدینہ منورہ سے تو اُس کے بعد یہ بھی بصرہ وغیرہ آگئے پھر بصرہ ہی

میں رہے ! اور آپ سنتے ہیں تو حسن بصری (کا تذکرہ ہی) سنتے ہیں، بہت بڑے بزرگ تھے

اولیاء کبار میں داخل ہیں اور رُوحانی تربیت ان کی حضرت علی کرم اللہ وجہہ سے ہوئی ! اور یہ ہمارے شجرے

جتنے یہاں چلتے ہیں طریقت کے سلسلے یہ سارے کے سارے حضرت علی رضی اللہ عنہ پر جاتے ہیں !!  
چشتی بھی قادری بھی نقشبندی بھی سہروردی بھی، یہ چار سلسلے ہندوستان، پاکستان، بنگلہ دیش، برما،  
افغانستان ان علاقوں میں رائج ہیں، یہ چاروں کے چاروں سلسلے اُن پر جاتے ہیں !!!  
حضرت ابو بکرؓ اور سلسلہ نقشبندیہ :

نقشبندی ایک طریقہ ہے وہ ابو بکر صدیق رضی اللہ عنہ پر جاتا ہے لیکن درمیان میں اُس میں  
انقطاع ہے یعنی ایک بزرگ کو فیض حاصل ہوا ہے اُن بزرگ سے کہ جن کی وفات کو پچاس سال  
گزر چکے تھے ! تو یہ روحانی فیض تھا ! ایک اور بزرگ ہیں اُن کو فیض حاصل ہوا ہے روحانی طور پر  
اُن بزرگ سے کہ جن کی وفات کو ڈیڑھ سو سال کا عرصہ گزر چکا تھا ! ! تو محدثین کے طرز پر متصل سلسلہ  
کہ زندگی میں ملا ہو پیر سے ایسی صورت اگر دیکھی جائے تو وہ سلسلے حضرت علی رضی اللہ عنہ تک  
جاتے ہیں ! تو اکابر دیوبند جو ہیں ان کے یہ سب سلسلے ہیں ! وہ ابو بکر رضی اللہ عنہ والا بھی ! !  
حضرت حسن بصریؒ کو حجاج سے خطرہ اور اُس کی وجہ :

تو حسن بصری رحمۃ اللہ علیہ بہت بڑے بزرگ بنتے ہیں اس لحاظ سے کہ انہوں نے فیض  
حاصل کیا ہے روحانی حضرت علی کرم اللہ وجہہ سے ! چلے آئے بصرہ میں اور دور اُن کا تابعین کا  
اور اُس میں فتنے ہوئے طرح طرح کے ! ! حتیٰ کہ حجاج ابن یوسف بھی اُن کے دور میں آیا !  
حجاج ابن یوسف سے وہ چھپ کر رہتے تھے ! یعنی چاہتے تھے کہ میرا پتہ نہ چلے کہ کہاں ہوں میں !  
پہلے پتہ چلتا رہا ہے اُس کو لیکن اُس کے مزاج میں حسد بھی تھا ایک طرح کا !

بادشاہ کے سوالات :

اُس سے بادشاہ عبدالملک ابن مروان نے پوچھا جو خلیفہ تھا کہ صِفْ نَفْسْکَ مجھے بتاؤ تم اپنے  
بارے میں، اپنا حال بتاؤ، اپنا مزاج بتاؤ کہ تمہارا مزاج کیا ہے ؟ ! پہلے تو بچنا چاہا مگر اُس نے کہا نہیں  
بتاؤ بالکل صاف صاف بتاؤ تمہارے دل میں کیا کیفیات ہوتی ہیں طبیعت تمہاری کس طرح کی ہے جسے  
کہتے ہیں اُفتادِ طبع یا خدا نے جو بنائی ہو فطرت وہ بتاؤ کہ کیا ہے ؟ ؟ !

## حجاج کا جواب اور مسلک :

اور وہ اطاعتِ خلیفہ فرض سمجھتا تھا ﴿أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ﴾ سے کہ جو تم میں حکمران ہیں اُن کی اطاعت کرو وہ سمجھتا تھا اُس کا یہ عقیدہ تھا کہ حاکمِ اعلیٰ کی اطاعت فرض ہے ! ! تو اُس نے جواب میں کہا اَنَا حَسُودٌ حَقُودٌ لِعُجُوجٍ کہ حسد میرے دل میں بہت زیادہ ہے ! میرے دل میں کینہ بہت رہتا ہے ! اور لِعُجُوجٍ کسی چیز کے پیچھے پڑ جاؤں تو بس چھوڑتا نہیں ..... ! ! ! لیکن اس کا مسلک تھا کہ اطاعتِ امیر فرض ہے اور جو نہیں کرے گا وہ کافر ہو گیا ! یہ دماغ میں اس کے بسی تھی اپنی طرف سے اپنے اجتہاد سے ! ! !

”آدم گش“ حجاج کے چند واقعات :

لیکن بہت قابلیت والا آدمی تھا ! دماغی صلاحیتیں نہایت اعلیٰ تھیں ! اور لمبا مقابلہ کرنے کی قدرت بڑی تھی اس میں ! مقابلہ بڑے جوش و خروش سے اور بہت زوردار طرح کر لیا جائے یہ ہوسکتا ہے لیکن جب لمبا ہو جائے مہینوں برسوں لڑائی ہو جائے پھر اُس پر جسے رہنا یہ بڑا مشکل ہے ! اس میں ہی امریکا ہار گیا ویتنام میں ! اور الجزائر میں فرانس ہار گیا ! اور کہاں کہاں کتنی بڑی بڑی طاقتوں کو رُجوع کرنا پڑا کہ لمبا مقابلہ بہت مشکل ہے ! افغانستان میں (رُوس سے) بھی لمبا مقابلہ چل رہا ہے اور ان شاء اللہ اُسے نکلنا پڑے گا وہاں سے ! اللہ تعالیٰ کی مدد شامل حال رہی مجاہدین میں اخلاص رہا تو کوئی وجہ نہیں ہے کہ وہ کامیاب نہ ہوں، یہی کامیاب ہوں گے ! ! تو اس میں یہ (دیر تک مقابلہ والی) بات تھی بلاشبہ ! ورنہ حکومت اتنی نہیں پھیل سکتی کیونکہ (بنو امیہ کے) عبدالملک نے ایک دفعہ اسے لکھا ہے کہ بس لڑائی بند کر دو ! اور سیز فائر لائن قائم کر لو ! اور اُس کے بعد پھر اُسی کو سرحد بنا لو ہماری حکومت کی اور مخالفین کی حکومت کی ! وہ تنگ آ گیا ! لیکن اس نے کہا کہ نہیں مجھے اور موقع دیجیے پھر اُس نے اور موقع دے دیا پھر یہ کامیاب ہو گیا اور اس نے شکست دی ! !

یہ شخص نہایت ذہین تھا ! حافظہ بہت عجیب تھا ! اور قرآنِ پاک پر اتنا عبور تھا کہ اُلٹا بھی اسے پتہ ہوتا تھا کہ اس آیت سے پہلے کیا آیت ہے ! ﴿مَا أَغْنَىٰ عَنْهُ مَالُهُ وَمَا كَسَبَ﴾ سے پہلے کون سی آیت ہے

یہ بتانا بہت مشکل ہوتا ہے اس کے لیے زبردست حافظہ چاہیے لیکن اس خدا کے بندے کو یہ صفت حاصل تھی !

قتل کا بہانہ :

اور مارنے کا اسے شوق تھا آدمیوں کو ! توجو دشمنوں کے حفاظ معروف تھے اُن کو مارنے کا بہانا یہی بنا لیا اس نے کہ بلا کے پوچھتا تھا کہ یہ آیت ہے قرآن کی ؟ کہا کہ ہے ! اس سے پہلے کیا ہے ؟ اب اُس (آیت) سے پہلے تو نہیں آتی حافظ کو آگے کی تو آتی ہے قرآن پاک اُلٹا تو کوئی نہیں پڑھتا آگے ہی کو پڑھتے ہیں ﴿لَمْ يَلِدْ وَلَمْ يُولَدْ﴾ سے پہلے کیا ہے وہ نہیں آئے گا اگلا آتا ہے ایک دم ذہن میں ! تو امتحان کوئی پوچھتا ہوا ایسی جگہ جہاں دشمنی ہو جان کا بھی خطرہ ہو ! تو کوئی بتا سکتا ہے اور اکثر نہیں بتا سکتے، اسی پر مارتا رہا ! بلاتا دشمنوں کو تھا امتحان اُن سے لیتا تھا ! پھر ایسے مارتا تھا ! یہ قتل کی کوئی وجہ نہیں ہو سکتی یہ ظلم ہے بہت بڑا ظلم ہے !!!

بہانہ اُلٹا پڑ گیا :

اُس نے ایک آدمی سے پوچھا کہ ﴿اَمَنْ هُوَ قَانَتْ اِنَاءَ الْيَلِّ سَاجِدًا وَّ قَانِمًا يَحْذَرُ الْاٰخِرَةَ وَّ يَبْرُجُوًا رَحْمَةً رَبِّهِ﴾ اس سے پہلے کیا ہے ؟ اُس نے فوراً کہا اس سے پہلے ﴿اِنَّكَ مِنْ اَصْحَابِ النَّارِ﴾ اور اس کا ترجمہ یہ ہے کہ تو یقیناً جہنمی ہے !!! اب یہ بدفالی بھی ہو گئی ایک طرح کی ! پھر اُس نے یہ کھیل موقوف کر دیا اور کوئی دوسرا کھیل شروع کر دیا !!!

ایک عورت کی گفتگو :

ایک عورت نے اس کی لگام پکڑ لی اور کہنے لگی قسم اُس ذات کی جس نے قرآن پاک کے نصفِ اوّل میں ”سُكَّلا“ نہیں کہا تو تھوڑی دیر اس نے توقف کیا اور پھر کہا کہ میں نے واقعی قرآن پاک پر نظر ڈالی یعنی اپنے حافظہ سے اور نصفِ اوّل میں ”سُكَّلا“ نہیں ہے اگر ہوتا تو میں تیری گردن اڑا دیتا اب تو اپنی بات کہہ کیا چاہتی ہے ؟ وہ بات اُس کی پوری کر دی !!!



## فصاحت :

مطلب یہ کہ ذہن حافظہ فصاحت و بلاغت بہت بڑھی ہوئی تھی ! ظلم بھی بڑا مشہور تھا ! تو اس سے پوچھا کسی نے فصاحت و بلاغت کا ذکر آ رہا تھا کہنے لگا میں سب سے بڑا فصیح ہوں ! ! لیکن مجھ سے بڑے حسن بصریؒ ہیں اور وہ اوصاف بتائے اُن کے کہ اُن میں یہ وصف ہے یہ وصف ہے تو حسن بصری رحمۃ اللہ علیہ کے مواعظ بہت ہی معروف تھے۔

حسن بصریؒ کے بارے میں ابن سیرینؒ کی تعبیر :

ابن سیرین رحمۃ اللہ علیہ سے کسی نے اپنا خواب ذکر کیا کہ میں نے ایسا خواب دیکھا ہے ایک شخص کے بارے میں کہ ننگا ہے کوڑی پر کھڑا ہے، ڈھیر نجاست کا اور گندگی کا جو لگ جاتا ہے وہ وہاں کھڑا ہے اور ستار بجا رہا ہے یا بنسری ایسا کچھ ہے ! ! ! تو انہوں نے سنا اور سن کر کہا کہ یہ تو حسن بصری ہو سکتے ہیں ! کہا یہ کیسے ! ؟ سچ مچ اُس نے دیکھا بھی اُنہیں ہی تھا ! اس حالت میں دیکھا تو ذکر بھی نہیں کر سکتا تھا کسی سے کہ میں نے ایسے دیکھا ہے کہ کپڑے پہنے ہوئے نہیں ہیں عریاں حالت ہے اور بنسری بجا رہے ہیں اور گندگی کے ڈھیر پر کھڑے ہیں، تو نام نہیں لے سکتا تھا کہ میں نے اُن کو دیکھا ہے ! انہوں نے کہا یہ صفات جو ہیں یہ حسن بصری کی ہو سکتی ہیں ! کہا کیسے ؟ تعبیر اُس نے چاہی کہ تفصیل بھی بتائیں کہ یہ تعبیر کیسے آپ نے بتائی ہے تو انہوں نے کہا کہ کوڑی جو ہے یہ دُنیا ہے ! اسے انہوں نے پاؤں کے نیچے رکھا ہے ! اور کپڑے نہ ہونے کا مطلب یہ ہے کہ اُن کو کسی سے کوئی علاقہ (وسروکار) نہیں سوائے اللہ کے ! اور جو بنسری وغیرہ دیکھی ہے وہ اُن کے مواعظ ہیں ! تو یہ بہت بڑے آدمی تھے عالم بھی ہیں ان کے اقوال نقل کیے جاتے ہیں فقہ میں بھی ! یعنی حدیث کی جہاں بحثیں آتی ہے اُس میں یہ ذکر آتا ہے کہ ان کا یہ فتویٰ ہے ان کا یہ فتویٰ ہے یہ فتویٰ ہے بہت آتا ہے ! ظاہری منافق کے بارے میں حضرتؒ کا فتویٰ، پھر رُجوع :

تو ان کا ایک فتویٰ یہ تھا کہ جس آدمی میں یہ چار عادتیں ہوں وہ تو منافق ہو گیا یعنی فتوے کی رُو سے ایمان سے نکل گیا ! ! یہ بڑا سخت فتویٰ تھا اور اُس دور کے علماء کے خلاف تھا تشددانہ تھا یہ !

تو شاگردوں میں تو وہی بات چل پڑتی ہے پھر ! عقیدت مندوں میں بھی وہی بات چل پڑتی ہے جو بڑا کہہ رہا ہوتا ہے ! تو مکہ مکرمہ جانا آنا ہر وقت تھا ہی عمروں کے لیے اور حج کے لیے مسلمان سفر کرتے ہی رہتے تھے اور علماء جمع ہوتے ہی رہتے تھے تبادلہ خیال کرنا پوچھنا مسائل کا پڑھنا پڑھانا یہ جاری تھا ! تو وہاں حضرت عطاء ابن ابی رباحؓ تھے مکہ مکرمہ کے، ان ہی کے معاصر ہیں اور بہت بڑے عالم، مکہ مکرمہ کے تقریباً اپنے دور کے بڑے عالم تھے ! جن کو اہل مکہ ایک رحمت سمجھتے تھے ! تو ہوتے ہوتے انہیں یہ بات پہنچی ! ان کا کوئی خاص آدمی گیا تھا اُس سے پوچھا کہ مجھے یہ معلوم ہوا ہے کہ حسن بصری یہ کہتے ہیں کہ جس میں یہ چار عادتیں ہوں وہ بالکل منافق ہے ! کیونکہ حدیث میں بھی آگیا اَرْبَعٌ مِّنْ كُنْ فِيْهِ چار باتیں جس میں ہوں كَانَ مُنَافِقًا خَالِصًا خالص منافق ہے تو فتویٰ بھی یہی ہے ! تو انہوں نے کہا کہ میرا اسلام کہیں اُن سے پھر اُن سے پوچھیں کہ حضرت یوسف علیہ السلام کے بھائیوں کے بارے میں اُن کا کیا کہنا ہے کیا رائے ہے ؟ کیونکہ والد ہیں اور نبی (بھی) ہیں ! اُن سے آکر جھوٹ بول لیں ! جھوٹا وعدہ کیا ! لے گئے ! آکر جھوٹا بیان دیا کہ بھیڑیے نے کھالیا ! بہر حال جتنی بھی چیزیں اس میں آ رہی ہیں وہ سب انہوں نے کی تھیں ! ! تو وہ منافق رہے یا مومن تھے ؟ تو حسن بصری رحمۃ اللہ علیہ سے انہوں نے جا کر سلام کے بعد یہ پیغام دیا تو انہوں نے رُجوع کر لیا خوش بھی ہوئے (کیونکہ) نفسانیت سے نہیں تھی یہ بات ! بلکہ سچ اور علمی بات تھی جب انہیں یہ پہنچی تو اس سے وہ خوش ہوئے ! ! !

علماء کے نزدیک اس حدیث کا مطلب :

تو اب معنی اس کے کیا ہیں علماء کے نزدیک ؟ علماء کے نزدیک معنی یہ ہیں کہ یہ نفاق ہے عادتوں کا اور حدیث میں خود جملہ موجود ہے جس کی طرف توجہ کی جائے تو سمجھ میں آ جاتا ہے کہ كَانَ مُنَافِقًا حَتَّى يَدْعَهَا جب تک وہ عادت نہ چھوڑ دے وہ منافق ہے۔ تو عادت چھوڑنے سے عادت کا نفاق گویا جاتا رہا اُس سے، یہ مطلب نہیں ہے کہ کسی عادت کے چھوڑنے سے ایسا ہو گیا جیسے کلمہ پڑھ لیا ہو دوبارہ اُس نے، یہ تو کہیں نہیں اس (حدیث) میں کہ دوبارہ مسلمان ہو، دوبارہ

کلمہ پڑھے (بس) یہ ہے کہ چھوڑ دے جب چھوڑ دے گا تو پھر ٹھیک ہے ! تو مراد جو ہے اس نفاق سے عادت کا نفاق ہے !!  
مگر خبردار ! کفر کا خطرہ !

ہاں ایک بات یہ ہے کہ جو آدمی ایسی چیزیں کرتا ہے تو ہوتے ہوتے ہوتے ہوتے یہ بھی ہو سکتا ہے نتیجہ اس کا کہ معاذ اللہ ایمان جاتا ہی رہے بالکل ! یعنی رسول اللہ ﷺ نے جن باتوں کو بالکل نفاق کی باتیں کہا ہے کوئی آدمی اُن ہی کو اپنا وطیرہ بنا لے اُن ہی پر چلتا رہے تو یہ خطرہ ضرور ہے کہ معاذ اللہ کہیں ایسا نہ ہو کہ رفتہ رفتہ واقعی ایمان سلب ہو جائے ! اس لیے یہ عادتیں جس میں بھی ہیں چھوڑنی چاہئیں، امانت میں خیانت، توبہ کرنی چاہیے ! جھوٹ باتیں کرے جھوٹ بولے، توبہ کرنی چاہیے ! وعدہ خلافی وعدے کو کوئی اہمیت ہی نہ دے، اس سے توبہ کرنی چاہیے ! اسی طرح سے اگر جھگڑا ہوتا ہے ایک دم گالی گلوچ پر آجاتا ہے گرم ہو کر کسی میں یہ صفت ہے، تو اُس سے توبہ کرنی چاہیے ! اور اُسے آقائے نامدار ﷺ کے ارشاد کے بموجب سمجھنا چاہیے کہ یہ کبیرہ ہے معمولی نہیں ہے ! بڑے بڑے گناہ ہیں یہ ! ان کو معمولی سمجھنا یہ ایسی چیز ہو سکتا ہے کہ خدا نخواستہ رفتہ رفتہ رفتہ رفتہ ایمان گھٹتا چلا جائے اور اُس کی جگہ نفاق بڑھتا چلا جائے وہ نفاق جو ایمان کی ضد ہے جو ایمان کے مقابل ہے سچ و الا نفاق جو ہے وہ نہ کہیں خدا نخواستہ آجائے !! ! (مگر یہ جو ذکر کیا گیا ہے حدیث میں) یہ تو عادتوں کا نفاق ہے !

اللہ تعالیٰ ہم سب کو اسلام پر استقامت دے اعمالِ صالحہ کی توفیق دے اپنی مرضیات نصیب فرمائے اور آخرت میں رسول اللہ ﷺ کا ساتھ نصیب فرمائے، آمین۔ اختتامی دُعا.....

